

# ተዝካረ ሕፃናት

30 ታሕሣሥ 2012 ዓ.ም. (01/09/2020)

ሓላዩ ንዘይብሎም ክንሓልዮሎም ይግባእ።

**ንባባት:** ፊሊጵ 3:15-ፍ፡ 1ዮሐ 1:5-2:2፡ ግ.ሐ. 19:8-21: ማቴ 2:13-18።

**ምስባክ:** ወይርአዩ አህዛብ በቅድመ አዕይንቲነ፡ በቀለ ደሞም ለአግብርቲክ ዘተክዕወ፡ ይባዕ ቅድሜክ ገዐርሙ ለሙቁሓን (መዝ. 78:10-11)።

ተዝካረ ሕፃናት ዝብል ኣብ ስርዓት ልጡርግያና ብዕሊ ዝዝከር ብዓል ኣይኮነን ግን ኣብ ቀዳሞት ዘመናት ክርስትና ካብ ፩ይ ክፍለ ዘመን ጀሚሩ ይብዓል ከም ዝነበረ ታሪኽ ይነግረና። ኣብ መጽሓፍ ግጻዌና ኣብ ዕለት 30 ታሕሣሥ ብግዕዛዊ ኣቆጻጽራ ይዝከር ከምኡ ቊጽሪ ናይ እቶም ዝተቀትሉ ክሳብ 144000 ከም ዝበጽሕ ይንገር እዚ ግን ምስቲ ኣብ ራእይ ዮሐንስ ዘሎ ቊጽሪ ንምምስሳል ዝኾነ እዩ ዝመስል። ኣብ ላቲናዊ ስርዓት ዝኾተሉ 28 ታሕሣሥ ብኽብሪ ተዘኪሩ ይብዓል። ብዙሓት ካቶሊካውያን ተመራመርቲ ቊጽሪ ዝተቀትሉ ካብ 6-20 ኣይሓልፍን እዩ ይብሉ። እዚ ኾይኑ እቲ ማቴዎስ ወንጌላዊ ቅትለት ከም ዝተፈጸመ ይነግረና።

ኣብ ብሉይ ኪዳን ነዚ ቅትለት ሕጻናት ዝመሳሰል ብዙሕ ንርኢ። ፈርዖን ንሕጻናት እስራኤል ንንግስነቱ ከይወዳደርዎ ይቐትል ከም ዝነበረ ሙሴ ኣምሳል ክርስቶስ ኮይኑ ከምዝድሓኑ ኣብ ዘፅአት ንርእዮ። ኤርምያስ ነብይ ኣብ 31:15-17 ብዛዕባ ቅትለት ንጹሓት ሰባት ይነግር፡ ድሕሪ ሞቶም ከኣ ከም ዝሕጎሉ ይነግረና። ቕ. ኣጎስጢኖስ ነዚ ርድኢት ሒዙ ብዛዕባ ቅትለት ሕጻናት ኣብ ዝሰበኹ “ምእንቲ ክርስቶስ ጥራሕ ኣይሞቱን ኣብ ክንድኡ ሞይቶም” ይብል በዚ ኸኣ ሰማዕታት ይቊጻፍ።

ማቴዎስ ወንጌላዊ ከም ዝሕብረና ሄሮዱ ንጉሥ መጀመርያ ናይ ይሁዳን ገሊላን ዝነበረ ኣብ መጨረሻ ኸኣ ብሄረዱስ ዓቢይ ዝፍለጥ ንጹሓት ሕፃናት ኣብቲ ኢየሱስ ዝተወልድሉ እዋን ካብ ክልተ ዓመት ንታሕቲ ኣብ ከተማ ቤተ ልሔምን ከባቢኡን ንዝነበሩ ከም ዝቐተሎም ይነግረና።

ሄረዱስ ካብ ሰብኣ ሰገል ካብ ርሑቕ ምስራቕ ዝመጽኡ ብመጽናዕቲ ኣስትሮሎጂይ ዝፈልጡ ማለት ከዋኽብቲ ብምዕዛብ ዝመጽእ ወይ ዝኸውን ነገራት ዝነግሩ እዮም። ንሶም ኮኾብ ርእዮም ምልክቱ ሓደ ዓቢይ ንጉሥ ተወሊዱ ከም ዘሎ ዝሕብር ስለ ዝርአዩ ንእኡ ተኸቲሎም ክሰግዱሉ ነዊሕ ጊዕዞ ተጓዲዞም ኣብ ኢየሩሳሌም መጸኢም። ንሄረዱስ ገዛኢ ሃገር ንሱ እዩ ዝያዳ ኣፍልጦ ዝህልዎ ኢሎም ሰናይ ብስራት ዘበሰሩ መሲልዎም ኣበይ ከምዝውለድ ክነግሮም ሓቲቶም። ሄሮዱስ ነገሩ ኣሰንቢድዎ ንሊቃውንቲ ሃይማኖትን ሃገርን ኣበይ ከምዝውለድ ክሕብርዎ ሓቲቱ። ሊቃውንቲ ሃገር ከኣ ኣብቲ ቅዱሳት መጻሕፍትን ነብያትን ብዝሓበርዎ ኣብ ቤተልሔም ዘይሁዳ ከም ዝውለድ ነገሮም። ሄሮዱስ በዚ ሓዲስ ወረ ተረቢኹ ኣብ ታሪኹ ከም ዝፍለጥ ዝኾነ ኣብ ስልጣኑ ዝወዳደሮ ወይ እውን ዝጠርጠሮ ይቐትል ነሩ ካብተን ብዙሓት ኣንስቱ ከምኡ ደቁ ካብ ሥልጣነይ ከውርዱኑ ሓሲቦም ብዝብል ዝቐተሎም ኣለዉ። ነዚ ሓዲስ ንጉሥ ኣይሁድ ተወሊዱ ዝብሃል ዘሎ ንግስነቱ ዝወዳደረኒ ክቐትል ኣለዎ ኢሉ ወሲኑ።

ሄሮዱስ አብ ኪንዲ እንደደ ድህን መጻእካና ኢሎ ንቲ ሓቀኛ ጎይታን ንጉሥን ነቲ ኩሎም ነብያት ዝተነብዩሉ ዝቕበል አብ ናይ ዝሓ ርእሱ ፍርሒ፡ ቅንኢን ስላዓን ጥራሕ አድሂቡ ክቐትሎ እዩ ወሲኑ። በዚ ምኽንያቱ እዩ ወተሃደራቱ ልኢኹ አብ ቤተልሔምን ከባቢኡን ዝነበሩ ሕፃናት ትሕቲ ክልተ ዓመት ዘበሉ ዝቐተሉ።

ታሪኽ ሄሮዱስ እንተ ርእና ንሱ አይሁዳዊ አይነበረን ካብ ዓለት ኢዶም ዝተባህሉ ካብ በረኽታት ከባቢ ዓረብያን ይሁዳን ዝመጽኡ እዮም። ንሱ አብ ስልጣን ዝመጸ ሮማውያን ንጳለስጢና ምስ ሓዝዋ ሄሮዱስ ናታቶም ደጋፊ ስለ ዝነበረ ነቲ ቅድሚኡ ዝነበረ ናይ ሓሸሞናውያን ንጉሥ ስዓሩ ሄሮዱስ ዓቢ ብዝብል አብ ትሕቲ ሮማውያን ንጉሥ ኮይኑ ነጊሡ። ሄሮዱስ ክፉእ ጥራሕ አይ ኮነን ገሩ ገለጽቡቑ እውን ገሩ እዩ፡ ንቤተ መቐደስ ካልአይ ጊዜ ሓዲሱ ሰሪሕዎ። ሓደስቲ ኸተማታት ከም ብዓል ቁሳርያን ከምኡ ብዙሕ ሕንጻታት ብስሙ ግንብታትን ዕርድታትን ሃኒጹ። አብ ግዝአቱ ጥመት ምስ ወረደ ንኹሉ ዝነበረ ወርቂ መንግስቲ ሸይጡ ካብ ጥመት አድሒንዎም። ጸገሙ ብሥልጣኑ እንተ መጻእካዮ እዩ። ንሱ ሓደ ካብቲ ብዝያዳ ዝፍለጠሉ ብጣዕሚ ሥልጣን ክብሪ ስምን ክብሪ ዓለም ዝደሊ ሕሱም ገዛኢ እዩ ነሩ። በዚ ምኽንያት እዩ ልደት ኢየሱስ ንጉሥ አይሁድ ተወሊዱ ምስ በልዎ ክድቅስ አይክአለን።

ሰብ አብ ክብርን ዝኖን ንገዛእ ርእሱ ምስ አድሃበ ንሓቅን አምላኽን ስለ ዝርስዕ አብ ዓበይቲ ግፍዕታት አብ ምፍጻም እዩ ዝአቱ። አብ ታሪኽ ዝደጋገም እዩ፡ ብፍላይ አብ ሥልጣንን ንግሥነትን ዝበጽሑ ካብ ስልጣናም ክወርዱ ስለ ዘይደልዩ ዝክአሎም ይገብሩ ንብዙሓት ንጹሓት ሓንቲ ዘይገበሩ አብ ስልጣነይ መጸኢምኒ ኢሎም ይቐትሉ። ከምዚ ዝገብር አምላኽ ዘይብሉ ሕይወት ዝነብር ዝገብሮ እዩ። ስላዕ ህርፋን ፍምኢ ስልጣን ሕማም እዩ ንብዙሓት አሕሚሙ ንሕይወት ብዙሓት ንጹሓት ብኹንቱ ከም ዝሓልፉ ይገብር።

ንጉሥ ሄሮዱስ ባዕሉ ብምሉእ ነጻነቱ ነዚ ሕማቕን ጨካንን ውሳኔ ኸገብር መሪጹ፡ ነቲ አምላኽ ዝሃቦ ነጻነት፡ ሥልጣን ሓላፍነት ንኸልኦት ከገልግልን ክሕግዝን አብ ጽቡቕ ከውዕሎ አይደለየን፡ ሳዕበኑ ኸአ አብ ቅትለትን ዓመጽን ሕይወት ንጹሓት ሕጻናት ብዘይ ገለ ምኽንያት ፈጸሙ ንብዙሓት ስድራታት ቤተልሔም አዘኸቲምዎን አጥፊእዎን። እዚ ንጹር አብነት ሥልጣንን ዓለማዊ ክብርን ብዘይ መገዲ ክንመርሒ እንተ ጀሚርና ሕልና አጥፊእና ንሕማቕ አብ ምግባርን ንኹሉ ሕይወትና አበላሽዩ አብ ኃጢአት ከምዘውድቑና ዝገልጽ እዩ።

እዚ ቅትለት ሕፃናት ቤተልሔም አብዛ እንነብረላ ዓለም ሄሮዱስ ጥራሕ አይ ኮነን ፈጸምዎ ሕጂ እውን ብዙሕ ውግእ ተጻብኦን በብዓይነቱ ግፍዕታት አብ ታሪኽ ተፈጸሞምን ይፍጸሙን እንርእዮ ዘሎና ሓቂ እዩ። ሰብ ነቲ አምላኽ ዝሃቦም ነጻነትን ጸጋን ዝተዓደሎም ሓዲጎም ንሥልጣን አብ ጥቅምን ጣዕሚ ርእሶምን ጥራሕ ብምሕሳብ ንብዙሓት አደዳ ሞትን ስደትን ውርደትን ገሮሞም ይነብሩ። እቲ ዝገርም እቶም ግፉዓት እናሞቱን ተሳቐዩን እቶም ገፋዕቲ ቅጭጭ አይብሎምን ሽቡ ብዙሓት መሰሎምን ናጽነቶምን ክመልሱ አብ ጎነጽን ውግእን ይኣትዉ። ካብኡ ዝገደደ ታሪኽ ከም ዝሕብሮ እቶም ንነጻነትን መሰልን ዝተቐለሱ ዝተዋግኡ ናጽነት ምስ ረኽቡ አብ ስልጣን ምስ ደየቡ ዝገደዱ ንሶም ከአ ጨኮንቲ ቀተልቲ ሓርድቲ ይኹኑ። ሰብ ሥልጣኑ ብአምላኽ ዝተዋህቦ ንአገልግሎት ምዃኑ ክሳብ ዘይአመነን ተቐበለን ብስም ንመሰልን ንነጻነትን ብስም ተዋጋኣካ ወይ እውን ብአፍካ ንውጹዓት መሰሎም እጣበቅ ብስም አልካን ለፍለፍካን ግፍዒ ተአልዩ ማለት አይኮነን። እዋና እውን ብዙሓት ሄሮዱሳት ዝበዝሕዎ እዩ ኮይኑ ዘሎ።

ዘመና ሓደ ካብቲ ብብዝሒ ሕፃናት ዝቐተሉ ዘሎ ዘመን እዩ። አብ ማሕጸን አዲኦም እንከለዉ ብጨካን አገባ ጽንሲ ምስዳድ ሓደ ካብቲ ናይ ሄሮዱስ ዘይፍለ አረመናዊ ጭካኔ እዩ። ንአብነት አብ አመሪካ ካብ 1973 ክሳብ ሎሚ አብ ዝተገብረ መጽናዕቲ ልዕሊ 50 ሚልዮን ሕፃናት

ብጽንሲ ብምስዳት ተቐቲሎም። ኣብ ዓዓዱ ብዙሓት በብዕለቱ ይቕተሉ ኣለዉ፤ ኣብ ሃገርና እውን ወላ እኳ ብሕጊ መንግስቲ ጽንሲ ምስዳድ ክልኩል እንተ ኾነ ብዘይሕጊ ብዙሓት ሕጻናት ኣብ ማሕጸን ኣዲኦም እንከለዉ ይቕተሉ። እዚ ዝኸፍኦ ኃጢአት እዩ። ኣምላኽ ዝፈጠራ ነፍሲ ምቕታል ኣብ ቅድሚ ኣምላኽ የፍርደና በዚ እዩ ዓለምና ዝሰቐ ዘሎ። እዚ ጨካን ተግባር ሰብ እናለመዶ ከይዱ “ዘይትሰድዮ፣ ሰደድዎ” እናተባህለ ነታ ኣምላኽ ዝፈጠራ ነፍሲ ክትነብር ክትመውት ወሰንታ ኮና ናይ ብዙሓት ንጹሓት ደም ነፍስስ ኣሎና። ብሓቂ ንስሓ ዘድልዮ እዋን ኢና ዘሎና። ቤተ ክርስቲያን ኣፍ ክርስቶስ ኮይና ተእዊ ኣላ ኃጢአትዩ ኣይትቕተሉ ትብለና ኣላ።

ታሪኽ ዓለምና እንተ ርኣና ነፍስወከፍ ዘመን ናይ ገዛእ ርእሳ ሄሮዱስ ኣለውዎ። ቀተልቲ ዓመጽቲ ኣብ ሥልጣን ምስ ደየቡ ክወርዱ ዘይደልዩ እዎ ኣብ ሥልጣን ክነብር ንዝኾነ ዝቋወምም ዝቐትሉ ናይ ዘመና ፋሽን እዩ እንተ ተባህለ ምግናን ኣይኮነን። ሰይጣን ዝመለኾ ሰብ ኣብ ጭካኔን ንኣይ ይጥዓመንን እዩ ዝነበር። ብዙሓት ክርስቲያን ብሰማዕትነት ይሓልፉ እንርእዮ ዘሎና ዘመና ዝምስክሮ ሓቂ እዩ። ር.ሊ.ጳ. በነዲክቶስ XVI ብ2012 ኣብ ሓደ ስብከቶም “ጨካን ተግባር ኣኸረርትነት” ብዝብል ሰቢኹም። ኣብ ናይጀርያ ኣብ ዋዜማ ልደት ቅዳሴ ንምስማዕን ጸሎቶም ንዝገብሩ ዝነበሩ ብገለ ኣኸረርቲ ኣብ መንጎ ጸሎት ቦምባ ተኩሶም ንብዙሓት ቀቲሎም ኣብያተ ክርስቲያናት ኣቃጺሎም። ነዚ ሰይጣናዊ ተግባር ዓው ኢሎም ወጊዞም። እዚ ኽምዚ ዝኣመሰለ ሰይጣናዊ ግብሪ ዳርጋ ኣብ ምሉእ ዓለም መልክዓቱ እናቐያየረ ፖሎቲካ፣ ሃይማኖት፣ እናበልካ ዝደለኻዮ ስም ብምሃብ ንንጹሓት ክትቀትል እትጥቀም መላ ኮይኑ ኣሎ። ብሓቂ ሰይጣን ንልቢ ብዙሓት ሰለቡ ዓለም ምድረ ሲኦል ኮይና ንርኢ ኣሎና። ኣብ ልብና ተመሊስና ሕጊ ኣምላኽ ክነኽብር ጥራሕ እዩ እቲ ምርጫ። ዘመና ኣብ ዝተፈላለዩ ክፍላት ዓለም ብዙሓት ብሰንኪ እምነቶም ከምኡ ገለ ብሰንኪ ኣብ ስልጣን ዘለዉ ኣደዳ ሞትን ስደትን ኮይኖም ዝርኣዮሉ እዩ ኮይኑ ዘሎ።

ክርስቶስ ብርሃን ዓለም ኣብ ጸላም ከብርሃ እዩ መጸኢ። ካብ ጸላም ናብ ብርሃን ክመርኣና፣ ካብ ንኣይ ጥራሕ ይጥዓመኒ፣ ካብ ነጎድሕድና ዝፈላልየና ክንወጽእ፣ ካብቲ ናይ ገዛእ ርእስና መንግስቲ ወይ ግዝኣት ፈጠርናዮ ዘሎና ካብኡ ወጺእና ኣብ ደምበ ብርሃን ክርስቶስን ሓዋትና ክንምለስ ክሕግዘና እዩ መጸኢና ዘሎ። ነዚ ብርሃን ክርስቶስ ኣብ ሕልናና ከም ዝበርህ እንገብሮ ንሕና ኢና። ዮሐንስ ወንጌላዊ ነዚ ኽገልጸልና ኢሉ “ናብቶም ናቱ መጻ እቶም ናቱ ኽኣ ኣይተቐበልዎን፣ ነቶም ዝተቐበልዎ ዘበሉ ብስሙ ንዚኣመኑ ኹሎም ግና ውሉድ ኣምላኽ ኪኹኑ ሥልጣን ሃቦም” (ዮሐ 1፡11-12) ይብለና።

ልደት ናይ ብርሃንን ሕይወትን ብዓል እዩ። ዘንጸባርቕ ሕይወት ክርስቶስ ኣብ ኩልና ከብርህ እዎ ኩልና ንሓቂ ንጽድቂ ርኢና ንኣምላኽና ክነለሊ ዘዘኻክረና ቅዱስ እዋን እዩ። ኣብ ዓለም ንብርሃን ክርስቶስ ከጸልምት ዝጽዕር ብዙሕ እዩ በዚ እዩ ቤተ ክርስቲያን ዓመት ዓመት ኣብዚ እዋን ንብርሃን ክርስቶስ ዘኪርና ንሕና እውን ነቶም ብርሃኖም ጠፊእዎም ኣብ ጸልማት ሕልና ዘለዉ ኣሕዋትና ክንኩልዓሎም እተዘኻኸረና።

ኣብ ርእስና ክንምለስ ንሕና እውን ኣብ ገለ እዋናት ንርእስና ክጥዕመና ኢልና ንኸማና ዝበሉ ኣሕዋትና ኣብ ስቓይ ወይ ኣብ ሽግር ዘእቶና ክንህሉ ንኽእል ኢና። እዚ ብብዙሕ መገዲ ክንገብሮ ይክኣል ግድን ሕይወት ምሕላፍ ማለት ኣይኮነን፣ ብቅንኢ ትዕቢት ንኣይ ይጥዓመኒ ብዝብል መንፈስ ተወሪስና ንኻልኦት ክነሳቅን ክነዋርድን እንከሎና ንሕና እውን ካልኦት ሄሮዱሳት ንኸውን። ንሄሮዱስ ዝገበሮ ግፍዕን ቅትለትን ቅድሚ ምፍራድና ኣብ ርእስና ንመለስ ንሕልናና ንሕተት ኣነኽ እንታይ ዝገበርክዎ ነገር ኣሎኒ ንበል። እምነትና ከምቲ ክነብሮ ዝግብኣና ገርናዶ ንነብሮ ኣሎና? ግብርና ክብሪ ኣምላኽን ሓጎስን ኣብሕይወት ካልኦት ዘምጽእ ገርናዶ

ንመርሕ አሎና ወይስ ንገዛእ ርእሰና እንረብሓሉ ነገር ጥራሕ ንገብር አሎና ኢልና ሕልናና ንሕተት።

አብዚ ዘመን ልደት ህድእ ኢልና ከንስተንትን ይግብአና። ብዓል ልደትና ትርጉም ዝመልእ ሓቀኛ ሓጎስ ክርስቶስን ዝሰፈኖ እምበር ደጋውን አምሰሉን ዝኾነ ሓጎስ፤ ስላሳ ዓለም ዝበዝሐ፤ ሓደ ዓይነት ስላሳ ከምቲ ንሄሮዶስን ንብዙሓት አብ ዝተፈላለዩ ኃጥኣት ዘውደቐ ከይከውን ምስትውዓል ይሓተና። ኩልና ካብ ፍጹም አምልኾ ንዋይ ዓለምን ሓጎሱን ሸውሃታቱን ብፍላይ አብዚ ቅዱስ እዋናት ልደት ክንልወጥ አሎና።

ነዞም ንጹሓት ሕፃናት እናዘከርና እምብአር ነቶም ብዝተፈላለዩ ምኽንያት አብ ሞትን ውርደትን ዘለዉ እናሓሰብና ንርሕሩሕ አምላኽ ክዕረቕና ንለምና። ሰብ አብ ልቡ ተመሊሱ ሕጊ አምላኽ ከኽብርን ክሰምዕን ንጸሊ ነታ አደ ሕዞናት ዝኾነት ማርያም ብልቢ ንለምና። ግፍዒ ሞት ደው ኢሉ ልደት ክርስቶስ አብ ልቢ ነፍሲ ወከፍና ሰላምን ንጽሕናን ፍቕሪ አምላኽን የውርደልና። ንኹሎም ብግፍዕን ዓመጽን ካብዚ ዓለም ብሞት ዝሓለፉ አብ ሕቕፉ ተቐቢሉ ደሞም ደም ሰማዕታት ኮይኑ ዘመና ይቐይረልና።

አምላኽ አብ ኩሉ ዝተመስገነ ይኹን።

አባ ንጉሠ ፍሥሓ